

कहिड़ो कयांव हालिड़ो मां मूरखि अयाणी ।  
गुर नानक शाह मुंहिजी वाहपटि वरु देखारि ब्रान्हीअ ।  
दिलबर अमड़ि जे दर ते वर्जी थी पवां पाणी ।  
पिए अमड़ि मिठी पार्थिवी मां वजां कुलबानी ॥

कृपा निधान साहिब मिठा फरमाइनि था : ब्रोलिणां सति श्री  
वाहगुरु ।

सतिगुर सचे जे दर ते अची साहिब मिठिड़नि कड़ो  
खड़िकायो । दरिड़ो खुलियो, सतिगुर सचे साईं मिठनि खे  
पाणवटि सदे भरि में विहारियो ऐं मस्तक ते हथिड़ो रखी चयोः  
ब्रची कोकिलि ! कींअ प्रसन्न आहीं ? पंहिजो हालु अहिवालु त  
दे ब्रारिड़ी ! समयु त सुख सां थो गुजिरे न ?

पिता सरूप सतिगुर बाबे जा इहे मधुर वचन बुधी साईं  
मिठनि जो हृदयु भरिजी आयो । हथिड़ा जोड़े द्रकंदड़नि चपनि  
सां चवण लगा - बाबल ! मां तवहां सां कहिड़ो हालु कयां ?  
मां समुझ वारी न आहियां, भोली भाली आहियां । मूंखे न को  
स्नेह जे रस्ते जी पूरी ज्ञाण आहे ऐं न नीति जी राह खां वाकुफु  
आहियां । अयाणी आहियां । हिक तरफ ईश्वर जे रस में  
अणजाणि

आहियां, ब्रिए तरफ संसार जी रीति जी बि खबर न अथमि ।  
अहिड़ी अयाणी तवहां सां कहिड़ो हालु कयां । जेकी दिलि में

सोचियो अथमि सो तमामु गौरो ऐं दुर्लभु आहे । जियं केरु गरीब चाहे त खेसि सुमेर जो राजु मिले जो उन लाइ अगमु आहे, तियं असां जे हृदय जी अभिलाषा भी अगमु आहे । जंहि खे मन में सोचणु, धारणु करणु ऐं उन जी घुर करणु मूं जहिड़ी अ खे जुगाए ई न थी पर मिठा सतिगुर मुंहिजी हिन अण लाइक हलति ते कृपा करे नाराजु न थिजो ।

साई मिठा दिलि करे तमामु निमाणा आहिनि । तोड़े साकेत जी सहिचरी आहिनि त बि उहा पदवी यादि न अथनि सदाई मन में सहिचरी बणी सेवा करण जी झझी लालसा अथनि । इन करे हर मौके ते उन जी दाति लाइ अरिदास कंदा था रहनि ।

सतिगुर सचे जो पलांदु पकड़े चवनि था त : हे कृपाल बाबा ! मां तवहां सां कहिड़ो हालु करियां । मूं खे इहाई खुशी आहे त परम महिरबानु सतिगुरु जो सारे जग जो रहबरु आहे एदे प्यार सां मुंहिजो मंगलु पुछे थो ।

गुरु ग्रंथ साहिब में हिक हंधि गुरु साहिब फरमाइन था त जे कदहीं प्रभू कृपालु मूं खे पंहिजी ब्रान्ही चई सदु करे त जेकर उन सुख मथां टिन्हीं लोकनि जो राजु सुखु घोरे छदियां ।

साहिब मिठा बि उन भावना सां नंढिड़े बालक वांगुरु रोइ पल्लवु पकिड़े विनय कनि था : हे सतिगुर नानक शाह मुंहिजी वाह पटि ! तुंहिजो नामु ओखी अ में सहाय थियण वारो ऐं भीड़ में भउ भजण वारो आहे । साहिब ! तूं बंदि परिवाह खे रवां करण वारो आहीं । हे मिठा मालिक ! असां लाइ प्रीतम जे महल जो दरिड़ो खोलि । मां दाढी मांदी थी आहियां । मूं खे

कुछु न थो वणे । मां मोगी ऐं बेचैन थी पई आहियां । वर खां सवाइ वेगाणी थी पई आहियां । बाबा ! मूं खे मालिक सां मिलाइ ।

( वद्रियुनि सनेहिणियुनि खां प्रीतमु कदहीं परे न थींदो आहे । रुगो अखबूट कंदो आहे । पाण अखिड़ियुनि ते हथु रखी विहंदो आहे । पोइ प्रीतम जी रूप माधुरी न दिसण करे व्याकुलिता में, वेझाइप ऐं स्पर्श जो सुखु बि भुलिजी वजें । स्पर्श जो आनंद जणु अखिड़ियुनि जे मथाई रहिजी थो वजें । अंग सुगंधि जो आनन्दु रुगो नासिका ई थी पाए । पर अखिड़ियुनि खे अदर्शन जी पीड़ा ऐंतिरी थी थिए जो ही बई सुख बि विसरी था वजनि । प्रीतमु अलाए काथे आहे उन्हींअ उणितुणि में ब्रियूं सभेई इन्द्रयमं मांदियूं थी पवनि थियूं ऐं व्याकुलता वधी वजे थी । )

साहिब मिठा बि प्रीतम जे विछोड़े जे आभास में विनय था करनि : ओ बाबा ! मूं खे वरु देखारि । मां रुज में अची पई आहियां । चौधारी उमास वारी राति जो अंधेरो आहे । वरी गहिरनि बादलनि जी गड़गड़ाहट थी पई थिए । मिठल ! मां कादे वजां । मुंहिजी वाह पटि साई ! मूं खे प्रीतमु मिलाइ । मां असहाय ब्रान्हड़ीअ खे मुंहिजो दूलहु, प्राण पति, भागु सुहागु देखारि ।

महिर परिवरु गुरु बाबे चयो : पुट ! कोठाई थी ब्रान्हड़ी ऐं दर्शनु थी घुरीं दूलह जो । पर भला बुधाइ त सहीं त तुंहिजो वरु कहिड़ो आहे ? साहिबनि चयो : बाबल ! असां जी दिलिबरि अमड़ि श्री विदेह नन्दनी आहे । उन्हीय श्री स्वामिनि अमड़ि जा

चरणारिविंद असां जा दूलह लाल आहिनि । श्री जू महाराजनि जो नामु बुधी गुरु साहिब जी दिलि भरिजी आई । साहिबनि वधीक अर्जु कयो त : असां जी मिठी अमड़ि श्री पार्थवी देवी श्री भूनन्दनी, भोरी भारी मायड़ी, असां जी साहिब अमां, हृदय दुलारी माता, जीअ जियारी साह सींगारी स्वामिनि, प्राण आधारी मिठी अमां आहे । उन महरबान अमड़ि जी सेवा में मां अमृत जल रूपु थियां ऐं गरीबि देवी सोनड़ी घुघिड़ी थिए । सहेलियूं उहा घुघी अमृतजल सां भरे अची सरकार जे भरिसां रखनि । युगल जे समीप अची उहा घुघी थधी थी जल खे बि ठण्ढो करे । असां जी सनेह भरी स्वामिनि साकेत ध्याणी अमां उन घुघी अ मां स्वर्णमई रत्न जटित प्याली अ में अमृत जलिड़ो पान करनि ऐं प्रीतम खे बि उन जो आस्वादन कराइनि । असां आनन्द में मगनु थियूं । हिक रूप में जलड़ो बणिजी युगल खे सुख दियूं, बिए रूप में सेवा में सावधान रही बलहार बलहार चवंदे कुरिबानु थियूं । सनेह जी गति ऐं मति अदभुत् थींदी आहे । कृपाल युगल धणी रत्न जटित सिंहासन ते बृजमान आहिनि । खनि जलपान जी अभिलाषा थी जागे । सिंहासन तेई जल प्यारण जी सेवा तदहीं थींदी जदहीं जलु बि पाण सखियूं थींदियूं ऐं सेवा बि पाण उन रूप में कंदियूं । हूंअ बि सहेलियुनि जो सचो सरूप ऐं सची अभिलाषा श्री युगल धणियुनि जी सभ प्रकार जी सेवा ई त आहे । उहेई युगल जे सभिनी सुखनि जो साधनु थियूं बणिजनि । जदहीं हिकु पलु बि कल्प वांगे थो भासे उते जेंवर पहिरण ऐं श्रंगार संवारण जी देरि ऐं ओट असहनीय थियो पवे । इन करे युगल ही हिक ब्रिये जे सुख जूं अभिलाषाऊं

करनि था । इन्हीय करे पंहिजे रूप अंश मां ठहियल सहेलियुनि  
 खे पंहिजी सेवा जे अनुरूप बणाए सुख वठनि था । इन करे  
 महिरबान बाबा ! मां मिठी अमड़ि जे दर ते अमृत जल जी  
 ब्रावली थी पवां ऐं मुंहिजा मिठा मालिक उन में जल क्रीड़ा करे  
 सुखड़ा पाइनि । मुंहिजी भोली भाली अमड़ि सदां प्रीतम जे  
 प्रीतिरस में सराबोर रहण वारी आहे । तन मन जी सुरति बि  
 कान अथनि । प्रीतम जे प्यार मथां तन मन सर्वस्व सां कुलिबान  
 थियण में तत्पर आहिनि । उन्हनि जो चितु सदां प्रीतम खे सुख  
 दियण लाइ झरणे वांगे निरंतर अगिते वधी रहियो आहे । उन  
 प्रेम जी अनूपम विह्वलता खे दिसी प्रीतमु बि पाणु भुलाए प्रिया  
 जू जे प्रेम में हिकु थी थो वजें । प्रीतम जो एतिरो प्यारु प्राप्त  
 हून्दे बि मिठी अमड़ि जी दिलि सदां निमाणी ऐं सब्राझी आहे ।  
 मिठी स्वामिनि खे जणु वस्त्राभूषण बि प्रीतम जे प्रेम उन्माद जा  
 ही पहिरियल आहिनि । भाव के वसन और आभरण अलबेलता  
 के । अहिड़ी महाराणी अमां खे सदां इहा आशीश आहे :

पेयवड़े घरि लादुली तूं साहुरड़े सुखि वसु ।

रस निधि राघव लाल सां शल रहिजी ईदुव रसु

स्वामिनि सव सव साह सां सुखिड़ा दींदव ससु

प्रभु केशवु कटींदुव कसु, सदां जानिब सां जुड़ी रहीं ।

कृपा निधान साहिबनि जदहीं इहा विनय कई तदहीं सतिगुर

कृपाल कृपा जो हथिड़ो मस्तक ते रखी अमर आशीश दिनी :

ब्रचिड़ी कोकिलि ! तुंहिजूं सभु आशाऊं पूरण थींदियूं । तूं असां

जी प्यारी लादुली ब्रची आहीं । तूं जेका अभिलाषा कन्दीअ उन

अनुसार श्री युगल खे सुखड़ा दीदीअ । मन भावती सेवा करे  
युगल खे प्रसन्नु कंदीअ ।

कृपाल साईं अमां युगल खे गोद में विहारे आरती उतारे  
भोजन कराइण लगा ॥